

24. చలం

కథా రచనలో ప్రభంజనంలా విరుచుకుపడ్డ కథా రచయిత గుడిపాటి వెంకట చలం . స్త్రీని బానిస చేసి,పురుషుడు ప్రదర్శించే అహంకారాన్ని నిశితంగా విమర్శించాడు . ఆమెకూ ఒక మనసు ఉందనీ, ఆశయాలు, ఆశలు ఉన్నాయని ,వ్యక్తిత్వం ఉందని, ఆమెకు సంపూర్ణమైన స్వేచ్ఛ ఉండాలని ఎలుగెత్తి చాటాడు.

చలం తల్లిదండ్రులు శ్రీమతివెంకటసుబ్బమ్మ శ్రీ సాంబశివరావు దంపతులు. చలం గుడిపాటి వెంకట్రామయ్య గారికి దత్తత చేయబడ్డాడు .చలం గొప్ప ప్రతిభావంతుడు. సాంప్రదాయం పేరుతో జరిగే అన్యాయాలు, అక్రమాలు అన్ని వీరిని బాధ పెట్టాయి. వాటన్నింటికీ ఎదురుతిరిగి స్వేచ్ఛా వాదాన్ని ప్రచారం చేశాడు. స్త్రీ పురుష సంబంధాలకు కొత్త వ్యాఖ్యలు చేశాడు.

తెలుగు కథానిక ప్రారంభమే స్త్రీ ప్రాధాన్యంగా జరిగింది. చలం స్త్రీ పురుష సంబంధాలకు చెందిన కథలను రచించాడు. వాటిలో “భార్య” ఒకటి. ఇది స్త్రీల బాధలకు అక్షర రూపం.

జాతీయోద్యమ కాలంలో దేశభక్తిని ప్రబోధించే కథలు, నవలలు
రచించారు, ఉద్యమంలో పనిచేసేవారిని ఆత్మపరిశీలన చేసుకునేలా
చేసే రచనలు చేశాడు. చలం రచించిన 100 కథలు
గుర్తుంచుకోవలసినవి అనేకం ఉన్నా, నాయుడు పిల్ల, ఆమె త్యాగం
అనేవి చిరస్మరణీయాలు.

సాహిత్యంలో స్త్రీ వాదం పెరగడానికి, స్త్రీ స్వేచ్ఛగా
ప్రశ్నించడానికి, స్త్రీవాద భావాలు ప్రేరేపించబడడానికి ఆనాడు చలం
రచించిన కథలు నవలలే ఆధారం.

“ ఎలా ఉండాలో శాసించాడం తప్ప, స్త్రీ కి ఏం కావాలో సంఘానికి
తెలియదు, ప్రభుత్వానికి తెలియదు. అందుకే తనకు ఏం కావాలో
తానే(స్త్రీ) నిర్ణయించుకోవాలి. పురుషులతో సమానంగా ఉండాలి అనే
పరిమితిని అధిగమించి, కొత్త జీవితం పొందడం ఆమె లక్ష్యం కావాలి”
అనేది చలం వాదన.

“ఆమె కదలలేని పువ్వు కాదు

ఆమె గాలి వెలుతురు

ఆమె ఒక పూర్తి ఆకాశం” - ఇది చలం భావన.

సమాజంలో దోచుకోబడిన స్త్రీలు ,పిల్లలు చలాన్ని కదిలించారు. చలం గొప్ప కళాకారుడు, సౌందర్య పిపాసి, తాత్వికుడు. ఆ రాత్రి, వివాహం ,కర్మ మిట్టాకాలింది, సినిమా జ్వరం మొదలైన కథల్లో స్త్రీ పురుష సంబంధాల పట్ల, కుటుంబ జీవనం పట్ల కొన్ని నిర్దిష్టమైన అభిప్రాయాలు వ్యక్తం చేశాడు. శక్తివంతమైన భాష ,సాటిలేని వాతావరణ సృష్టి, విశిష్టమైన పాత్ర చిత్రణ, అసామాన్య కథా నిర్వహణ సామర్థ్యం వీటిలో కనిపిస్తాయి . వేదాంతం, హంపీ కన్యలు మొదలైన కథానికలు చలం ప్రజ్ఞకు చక్కని ఉదాహరణలు.

చలం దాదాపు 100 రచనలు చేశాడు. వాటిలో 87 కథలున్నాయి. ఎనిమిది నవలలు ,26 నాటకాలు ఇవి కాక మ్యూజింగ్స్, ప్రేమలేఖలు ,వివాహ వ్యవస్థలో పురుషాధిక్యత ప్రశ్నిస్తూ చేసిన రచనలే అధికం.

స్త్రీ స్వేచ్ఛను ప్రచారం చేసిన చలం 5-5-1979లో శివైక్యం పొందారు.